

# RAPPORT AMMINISTRATIV

TAS-SEGRETARJU: G. ZARB ADAMI

Mindu nhatar, jgifieri fid-29 ta' April, 1962, sal-lum, il-Kunsill iltaqa' 14-il darba u sejjah flimkien il-Membri Akkademiċi kollha 5 darbiet ohra, jgifieri saret laqgħa kull xi 7 ġimghat; ma' dawn għandna nżidu dawk il-laqgħat li għamtu l-kummissjonijiet differenti mwaqqfa mill-Kunsill biex l-ewwel jistharrġu xi xewqa tal-Kunsill jew tal-Laqgħa Generali, u mbagħad jieħdu l-passi biex il-hsieb isir fatt. Nistgħu nġhidu, għalhekk, b'wiċċna bil-quddiem li ma' tul dan iż-żmien il-hajja tax-xirka tagħna kienet attiva, minkejja t-tfixkil li kemm-il darba ltaqjna miegħu.

Kif ġa kulhadd jaf (imma f'rapport bħal dan ċerti affarijiet ma jistgħux ma jissemmewx) ix-xirka tagħna hadet isem ġdid — kif kien jixirqilha, u kif titlob il-milja taż-żmien — imma baqgħet ukoll iż-żomm l-isem li bih kienet u għadha magħrufa mill-kotra tal-Maltin. Fil-għażla ta' l-isem il-ġdid kienet imweġġha t-tradizzjoni, u għalhekk d'in ix-xirka hi issa mżejna bl-isem sabih ta' **AKKADEMJA TAL-MALTI** (*Għaqda tal-Kittieba tal-Malti*) u għandha wkoll Emblema b'motto bil-Latin li juru u jfissru x'inhu l-iskop tagħna.

La semmejt l-Emblema u l-Motto jixraq ukoll li hawn ngħid erba' kelmiet fuq id-Diploma, għax dawn donnhom kienu jinsabu marbuta flimkien. Kienet ilha x-xewqa tal-Membri li jkollna dawn it-tliet hwejjeġ u issa din ix-xewqa ntemmet. Il-kummissjoni mwaqqfa għal dan l-iskop stharrġet u fliet bir-reqqa s-suggerimenti li saru, ukoll minn Membri mhux tal-Kunsill, u fl-aħħar hadet il-passi meħtieġa biex il-hsieb ma jibqax haġa fl-ajru; nittama li r-riżultat finali ngħo-ġob. Ma nistax nagħlaq fuq dan is-sugġett bla ma ngħid kelma ta' hajr lill-meqjum Prof. Patri Prov. Serafin Zarb, li tiegħu kien il-motto magħżul biex ikun inkorporat fl-emblema, u li thabat hafna biex id-diplomi jkunu opra tassew artistika, u lill-Kav. Emvin Cremona, pittur u artist magħruf li fehem il-hsieb tagħna, studja s-suggerimenti li kienu saru mis-Sur Zammit Cordina u s-Sur Mallia Zarb u tana emblema xierqa u kif titlob l-arti.

Saret biċċa xogħol ohra li l-htieġa tagħha kienet ilha tinħass: din hi r-reviżjoni ta' l-Istatut, li issa jigbor fih l-emendi u ż-żidiet li saru maż-żmien mindu kien stampat dak tal-1942, b'xi oħrajn magħhom li l-htigiet tal-lum jitolbu. Nittamaw li l-Kunsill il-ġdid jistampa l-Istatut bla telf ta' żmien u jqassmu lill-Membri. Fost hwejjeġ ohra ta' importanza akbar jew iżgħar li nsibu f'dan l-Istatut hemm tnejn li jisbqu lill-oħrajn: waħda ġa semmejtha — l-isem il-ġdid u l-em-

blema; l-oħra — min huma l-Membri tal-Akkademja, kif jitqassmu f'Akkademiċi, Onorarji u Korrispondenti, u kif jinhatru.

Ma' tul il-hajja ta' dan il-Kunsill fi Gżiritna kien hemm grajjiet li taw prova tangibli tas-siwi tal-Akkademja tagħna u wrew kemm hu bnin il-frott tal-hidma tagħna ma' tul is-snin. Fil-21 ta' Settembru, 1964, Malta saret nazzjon indipendenti; dan il-fatt gieb miegħu rebħa kbira għalina, rebħa għal dawk shabna qalbenin mejta jew li għadhom fost il-hajjin, li waqqfu d'in l-Akkademja għaliex il-hidma tagħna minkejja, forsi, ir-rieda kuntrarja ta' xi whud, giet magħrufa u mbierka meta fil-Karta Kostituzzjonali ta' Malta Indipendenti tniżżel li l-Malti hu l-Ilsien Nazzjonali tagħna — kif jixhed il-bronż tal-Irħama Kommemorativa mqiegħda mal-faccata tal-Palazz. Tista' qalbna ma tfurx bil-ferħ meta nisimgħu lil niesna jitolbu fuqhom il-barka tal-Mulej bi kliem Dun Karm tagħna? Nistgħu ma nitkabbrux meta niftakru li l-Innu Malti, miktub f'islen artna hu issa l-Innu Nazzjonali ta' Malta Indipendenti? Il-Malti hu wieħed miż-żewġ ilsna uffiċjali tal-amministrazzjoni governativa; u f'dawn il-ftit xhur li għaddew minn dik il-grajja storika tal-21 ta' Settembru, 1964, il-qagħda ta' lsienna kienet imwettqa meta nqata' li l-Ilsien tal-Qrati tagħna mhux biss ser jibqa' jkun il-Malti, iżda li meta l-versjoni tal-liġi bi-Ingliż ma taqbelx ma' dik bil-Malti, tkun definitiva dik bil-Malti u fuqha jimxu u jaqtgħu s-sentenzi l-Imhallfin u l-Maġistrati. Nistgħu ma nifirhux b'rebħ bħal dan? Minkejja li l-isem tal-Membri tal-Akkademja baqa' qatt ma deher — kif soltu dejjem sar, barra darb'oħra biss — fil-Gazzetta tal-Gvern, u allavolja kien hemm min saħansitra semma dan in-nuqqas fil-Parlament, ahna deħrlna li għandna nifirhu lill-Prim Ministru għall-pass li kien ha dwar l-Ilsien Malti; hekk għamilt bhala Segretarju, imma t-twegiba ta' ringrazzjament li wasletli kienet fuq ismi biss — irrid' ngħid li dak kien żball ta' xi skrivan! Irrid' ngħid ukoll li r-rieda tal-Gvern hi tajba għaliex xi rqaqat li kien hemm nieqsa fil-kitba fuq l-irħama commemorativa li għa semmejt imtlew bil-kwiet kollu. Dik kienet prova oħra li l-Gvern laqa' u għamel tiegħu l-ortografija tagħna.

Grajja oħra li tferrahna u tqawwilna qalbna hi li l-Malti daħal u ser jidhol aktar, fl-ġhoti tas-Sagramenti u b'mod speċjali fil-Liturġija tal-Quddiesa; dan il-pass kien milqugh tajjeb mill-Knisja Maltija, għax hi għarfet kemm gid spiritwali qed jinkiseb aktar; il-poplu wkoq laqgħu bil-ferħ għax issa jista' jifhem sewwa x'qed isir fuq l-artal, jista' jiehu sehem akbar fis-Sagrifiċċju tal-Quddiesa u b'hekk ihoss ruħu aktar haġa waħda ma' Kristu l-Feddej. F'dan it-talb bil-Malti l-Knisja qed tinqeda bix-xogħol tal-Membri tagħna — ewlenin fosthom, Mons. Prof. P.P. Saydon, President Onorarju tagħna —

j'alla ma jghaddix żmien aktar qabel dak il-kapulavur, it-traduzzjoni bil-Malti tal-Bibbja, ikun apprezzat kif jixraq — il-mejjet, imma qatt minsi, Kav. Gużè Muscat Azzopardi, l-ewwel President tagħna li snin ilu kien ta l-Messal f'idejn il-poplu, u Dun Frans Camilleri li tiegħu huma l-Innijiet u s-Sekwenzi tal-quddiesa bir-rit il-ġdid. Fil-Kummissjoni Liturġika, li f'idejha l-Eċċ. Tiegħu Mons. Gonzi, l-Arċisqof tagħna halla dan ix-xogħol, hemm tliet lajċi, fosthom il-President u s-Segretarju tal-Akkademja tagħna; inżid ingħid li fost il-Membri tal-Kleru hemm ukoll Membri oħra Akkademiċi bħalma huma il-Professur Dun Karm Sant, li bħalma jaf kulhadd għandu sehem kbir fix-xogħol ta' din il-Kummissjoni u l-Kapp. Dun Karm Farrugia u l-Patri Prov. Prof. S.S. Zarb, O.P. Dawn iż-żewġ qassisin flimkien mar-rappreżentanti uffiċjali tal-Akkademja tagħna qegħdin jerrgħu fuq spallejhom piż tqil ġmielu.

Dawn huma grajjiet li jferrhuna, iżda nafu tajjeb li għad hemm xi jsir biex il-Malti jieħu l-post li tassew haqqu; għalhekk ingħaqda ma' xirkiet oħra tal-Malti — l-Għaqda tal-Malti (Università); l-Għaqda Letterarja Maltija, Il-Moviment Malti, u l-Għaqda Kittieba Żgħażaġh — biex il-koll flimkien nitolbu li l-Malti jsir, flimkien ma' l-Ingliz, ilsien uffiċjali tal-Università Rjali ta' Malta. Dan għamilnieh, iżda għad ma gharrfunie x'passi behsiebu jieħu l-Kunsill tal-imsem-mija Università. Nixtiequ wkoll li l-Kurja tagħmel l-istess haġa, imma għadna ma għamilna xejn dwar hekk, għalissa.

Kif għa tarraft, l-Eċċ. Tiegħu Mons. Arċisqof qed jinqeda bina — u bi pjaċir kbir tagħna — fix-xogħol tal-Liturġija; hekk ukoll qed jagħmel il-Gvern f'dak li għandu x'jaqsam mas-sussidju mogħti lil xi pubblikazzjonijiet bil-Malti li jkollhom xi valur letterarju; il-Membri li jirrapreżentaw lill-Akkademja — meta nqalghet daqsxejn ta' kwistjoni — baqgħu jgawdu l-fiduċja tal-Kunsill, u l-Gvern baqa' jinqeda bis-servizzi tagħhom.

Iżda mbagħad it-talbiet l-oħra li ressaqna quddiem il-Gvern kienu għalxejn, għallinqas s'issa. Tlabna li nkunu rappreżentati fuq il-Kumitat tat-Teatru Nazzjonali; tkellimna wkoll fuq il-kwistjoni ta' ċensura tal-palk u tal-kotba, u xtaqna wkoll li jkollna rappreżentant fil-Bord tal-Awtorità tax-Xandir. Ahna xtaqna u tlabna, imma l-gaz-zetti ftit li xejn għinuna; x'aktarx li hi meħtieġa kampanja aktar akkanita u forsi b'mezzi aktar effikaċi sabiex is-siwi tal-ħidmiet tagħna jkun aktar magħruf u apprezzat.

Konna bżajna li kien hemm xi ħsieb ta' ndhil żejjed min-naħa tal-Gvern f'dak li għandu x'jaqsam mal-kliem u frażijiet bil-Malti li jintużaw f'pubblikazzjonijiet uffiċjali. Twaqqfet Kummissjoni u mill-aħjar li stajna studjajna l-kwistjoni; rajna li kienet qed issir daqsxejn

ta' tahwida u ghalhekk inkiteb editorjal ghaqli fi IL-MALTI fuq il-kwistjoni biex nigbdu l-attenzjoni tal-Gvern u nifthulu ghajnejh. IL-MALTI ntbaghat lill-Gvern u milli jidher, il-qagħda għaddiet xi ftit għal'-ahjar.

B'danakollu, donnu l-Gvern, sa fejn jista' jipprova jinjora l-esistenza tagħna għaliex ma nirċievu ebda stedina uffċjali; ma jimpurtax! Ohrajn jafu bina u jilqgħuna.

Issa jmiss li nsemmi haġa li lili, bhala Segretarju, tassew għafsitli qalbi u nikktitni: jisgħob bija ngħid li fittixt fuq li fittixt, qallibt fuq li qallibt u saqsejt u ergajt saqsejt, imma ma nistax insib ir-registru ta' l-ewwel minuti ta' l-Akkademja. Malli ndunajt b'dan in-nuqqas — u ndunajt b'kumbniazżjoni, għaliex wiehed Membru talabni xi tagħrif li seta' jinkiseb bir-reqqa minn dak ir-registru biss, u meta fittixtu ma sibtux — jien għarraft minnufih il-President u wara lill-Kunsill. Jien fittixt dak il-ktieb fuq li fittixtu, imma kien kollox għalxejn. Ma nistax ma nagħmilx sejha lil kull wiehed minna u nitolbu l-ghaj-nuna tiegħu halli dak il-ktieb jerga' jigi f'idejna. Kif intilef ebda Membru tal-Kunsill ma jaf . . . . forsi fil-garr, forsi xi hadd issellfu u nesa jibagħtu lura . . . . J'Alla jinsab!

Il-Kunsill għandu għal qalbu l-interessi tal-Awturi, anki daww finanzjarji; għalhekk ha passi mar-Rediffusion biex it-tariffi tal-hlas lill-awturi li kienu mhedda, għaliex qalu li riedu jagħmlu ekonomija — jibqgħu bla mittiefsa — u ntlahaq kompromess li bih hadd ma nqaras.

Kien hemm min gietu l-idea li nitolbu ghajnuna finanzjarja lill-U.N.E.S.C.O. — ahna stharrigna x'seta' jsir, iżda sibna li l-ghajnuna tingħata lill-gvernijiet jew għat-talba tagħhom. Għalhekk tlabna lill-Gvern iżidilna s-sussidju ta' £30 fis-sena u wrejniah li t-£30 li jagħtuna kull sena ma għadhomx jiswew fil-fatt daqs kemm kienu jiswew meta l-Gvern, fl-imghoddi, kien qata' li jagħtina dik is-somma. Għadna nittamaw.

Ma għandix għalfejn ngħidilkom li l-Akkademja mhix sinjura — hadd s'issa ma għadu hallielha xi legat biex tkun tista' tilqa' l-ispejjeż — filwaqt li min-naha l-ohra n-nefqa ta' kull sena qieghda tikber. B'danakollu, mill-faqar tagħna għamilna tliet donazzjonijiet: tajna £2 għal-monument tal-Kan. Fran. Agius de Soldanis f'Għawdex; £5 għaċ-ċelebrazzjoni tal-Indipendenza ta' Malta; u £5 lill-Għaqda Letterarja Maltija biex tagħtihom premjijiet fil-kompetizzjoni ta' novelli li nidiet. Qegħidna żewġ kuruni quddiem il-bust ta' Dun Karm fil-Biblijoteka Rjali: wahda dak in-nhar li nkixef il-bust, meta saret ċerimonja helwa li għaliha konna mistiedna u morna bil-qalb; dak in-nhar mhux biss hassejna li kellna niżżuħajr lil "Christus Rex"

ghall-ħsieb sabiħ li tagħmel dak il-bust artistiku — xogħol ta' l-iskultur Gorg Borg — u tqieghdu fejn Dun Karm ħadem għal ma' tul bosta snin; iżda ammirajna wkoll il-Ministru ta' l-Edukazzjoni, l-Onor. Dr. Antonio Paris, u ngħidna lejħ, meta fid-diskors tiegħu stqarr li kien għaraf il-ġmiel u l-kobor tal-poeżija ta' Dun Karm — ta' dak is-Sacerdot ta' Kristu li għax ħabb ilsien artu kien imżebħ, imma li fl-aħħarnett ittrijonfa fuq l-ġhajjura, fuq il-beżżiegħa, fuq in-nies b'żewġt uċuh, għax b'qalbu f'idejħ żamm mas-Sewwa u s-Sewwa ħareġ rebbieħ; qegħidna l-kuruna l-oħra, biex ngħid hekk, f'riglejn Dun Karm, f'jum l-anniversarju ta' mewtu.

Dun Karm ma għadux magħna, iżda bħal ma għanna hu, il-wirt li ħallielna għadna ngawduħ u ngħożżuħ; u aħna nuru l-ġhożża tagħna, u magħna Malta kollħa, kull meta, b'qalbna merfugħa lejn il-Mulej, aħna nkantaw l-Innu Nazzjonali u nitolbu l-barka tas-Sema fuqna u fuq Artna.

Ma' tul dawn il-ftit xhur li tagħħom jien qed nagħti rendikont, ix-xirka tagħna tilfet plieri oħra — nies li kienu minn ta' quddiem nett f'dan il-moviment patrijottiku, letterarju u xjentifiku. Il-mingel kiefer tal-mewt ħasad il-ħajja tal-Professor Patri Atanasju Cuschieri, Karmelitan, filosofu għaref u meqjum, u li kien qala', bil-ħaqq kollu l-isem ta' "*il-poeta tal-Madonna*" u l-ieħor ta' "*il-poeta ta' l-Ilsien Malti*"; għax kif għannieħom hu ma għannieħom ħadd fostna l-Maltin. Għab minn fostna, mibki minn kull min kien jafu, it-Tabib Rużar Briffa, wieħed mill-akbar poeti lirici li sebbħu l-Musa Maltija u li kif xieraq kien magħruf bħala "*il-poeta tal-ġmiel*"; miet ukoll f'pajjiżu, l-Ingilterra, Father Edmund Sutcliffe, Ġiżwita, l-awtur ta' grammatika Maltija mibnija fuq sisien xjentifici u li tħaddan l-ortografija tagħna; ħallewna wkoll, Rogantin Cachia, Ġużè Porsella Flores u Ġużè Micallef li kienu minn ta' l-ewwel li ħabbew l-"**GħAQDA**" u ssieltu għaliħa.

Lil dawn shabna fl-ideal aħna ikkommerajnieħom, bid-dmugħ f'għajnejna, fil-quddiesa li l-Professor Patri Serafin Zarb qaddes fl-Oratorju tas-Sagrament fil-Kon-Katidral ta' San Ġwann fil-31 ta' Marzu, 1963, u li għaliħa stedinna, u ġew, il-membri tal-Familja tagħħom; ikkommemorajnieħom f'diskors li sar mill-President, kif ukoll f'kitba dwarħom fl-organu tagħna, **IL-MALTI**.

Il-Kunsill xtaq, u din ix-xewqa laqgħetha wkoll il-Laqgħa Ġenerali li "ta' kull sena ssir quddiesa fix-xaħar ta' Novembru għal ruħ il-Membri tagħna li jkunu mietu"; il-ħsieb hu li għal din il-quddiesa jassistu mhux biss il-Membri tal-Akkademja iżda wkoll in-nies tal-familji milquta bit-telfa tal-maħbubin tagħħom.

Hemm hwejjeg oħra, li ġa ttiehdu passi dwarhom, iżda li għadhom ma seħhux; dawn huma: l-irhama k commemorativa li għandha titqiegħed fl-Università Rjali ta' Malta biex tfakkar lit-Tabib Rużar Briffa u lit-Tabib Ġużè Bonnici — għal din l-irhama rċevejna kontribuzzjoni ta' £10 minn għand is-Sinjorina Karmen Mikalġef Buhagħar, Membru Korrispondent tagħna, u mara li thobb hafna lil Malta, kull haġa Maltija, imma b'mod speċjali l-Ilsien Malti. Kellhom ukoll isiru xi laqgħat letterarji u k commemorativi, kif ukoll xi laqgħat soċjali, iżda mħabba t-tfixkil li nqala', minn dan kollu baqa' ma sar xejn. Nittamaw li fli ġej jinstabu mezz biex dawn ix-xewqat isēħħu. Hemm hsieb ukoll li titqiegħed irhama oħra f'San Pawl il-Bahar mal-faccata tad-dar fejn Dun Karm kien kiteb l-"Otia Aestiva"; l-istess bħalma għalt-irhama l-oħra li għadni kemm semmejt, nittamaw li ma jghaddix żmien twil qabel ma dawn ix-xewqat isiru fatti.

Għandi pjaċir inħabbar li l-għadd tal-Membri Akkademiċi żdied bi tnejn: is-Sur Charles Coleiro u s-Sur Gorġ Stevens, li aħna nilqgħu fi hdan l-Akkademja, nagħtuhom il-merħba u nawgurawwlihom hidma wtieqa fil-qasam letterarju Malti.

Hemm ukoll min jixtieq jaffilja magħna. Biex ikun jista' jsir dan, kif ukoll biex aħna nkunu nistgħu naffiljaw ma' haddiehor kien meħtieġ li jkun hemm provvediment fl-Istatut; dan issa sar u l-Kunsill il-gdid jista' jieħu l-passi meħtieġa. Kien hemm min xtaq li naffiljaw mal-C.O.M.E.S. u mal-*International P.E.N.*; sibna li l-C.O.M.E.S. tilqa' biss individwi li x'aktar. Kkunu nies ta' fama internazzjonali, bħalma nġhidu aħna min jirbaħ il-premjju Nobel għal-letteratura; dwar il-P.E.N. irid isir "club" lokali li tiegħu l-Membri Akkademiċi tagħna jstgħu wkoll ikunu membri. Dħalna f'korrispondenza ma' wiehed mid-Diretturi tal-Library of Congress ta' Washington u filwaqt li nibagħtulu IL-MALTI hu jibagħtilna kotba u pubblikazzjonijiet oħra li għandhom x'jaqsmu ma' l-ilsna semin, bħalma huma l-Għarbi, il-Persjan, u l-Ebrajk. Nibagħtu IL-MALTI wkoll, fost l-oħrajn, lill-Biblioteca Ambrosiana ta' Milan, l-Italja, lid-Direttur ta' l-Istudji Semitiċi ta' l-Università ta' Melbourne, l-Awstralja, lid-Direttur tal-British Museum ta' Londra, lis-Sociedade de Studios ta' Mozambique, u dan l-aħħar lill-Universided de la Pampa ta' l-Argentina; dawn il-koll dan l-aħħar baġtu jirringrazzjawna.

Jew għax l-għadd tal-hbieb qed joktor, jonkella mħabba ċirkos-tanzi li qed jimponu ruħhom, l-Ilsien Malti u l-Letteratura tiegħu qegħdin jieħdu l-post li haqqhom fil-hajja tagħna bħala nazzjon; b'danakollu ma nistgħux nagħalqu għajnejna għall-fatt li għad hawn min il-Malti jobogħdu, min ma jagħraf is-siwi tiegħu, jew min ma jridx jaf bih għax miġnun wara l-ġmiel ta' ilsna oħra. Dawn il-koll,

min wisq, min ftit, huma ghedewwa tal-ideal tagħna u jehteġilna b'mod jew b'iehor, nikkumbattuhom — l-aħjar, forsi, billi b'mod positiv nuru x'inhu l-Malti u x'jiswa għalina. B'dan il-ħsieb ingħaqadna ma' xirkiċet oħra li jhossu bħalna biex flimkien norganizzaw **ĠIMGHA TAL-MALTI** li ma' tulha jsiru xandiriet u taħd'itiet, laqgħat akkademiċi, xi haġa fuq il-palk u affarijiet oħra bħal dawn biex dejjem aktar inhegġu n-nies għall-Malti, nuruhom is-siwi tiegħu u nħajruhom iħobbuh dejjem aktar.

Kif qed taraw dan il-Kunsill beda u temm haġna affarijiet, beda oħrajn u għadu ma temmhomx, u hemm hwejjeġ oħra li xtaq jagħmel imma li għal xi raġuni jew oħra ma setax. Dan ifisser li l-Kunsill il-ġdid ser ikollu haġna xogħol iehor x'jiehu ħsieb; nixtiqulu suċċess; u jien, b'mod partikolari nawgura suċċess lil min, warajja jinħatar u jidhol għall-kariga ta' Segretarju.

Fl-aħharnett irrid niringrazzja lil shabi kollha tal-Kunsill għall-ghajjnuna li dejjem tawni, imma b'mod speċjali niringrazzja lill-President, li mhux biss għinni, imma dejjem tani pariri tajba u qawwieli qalbi billi qatt ma naqas li jaqsam miegħi bla tgemgim u bil-ferħ il-pis li kelli fuq spallejja.

---

## KONKORS NAZZJONALI TA' NOVELLI

**Il-Prijurat tal-Lingwa Maltija ta' l-Ordni Sovran ta' San Ġwann ta' Ġerusalem għall-okkażjoni tar-Raba' Centenarju ta' l-Assedju l-Kbir għandu l-pjaċir li jniedi Konkors Nazzjonali ta' Novelli bil-Malti bi premijiet ta' flus u ta' Diplomi Kommemorativi.**

**L-Ewwel Premju: £8, ġentilment offrut mis-St. George's Flour Mills f'isem l-Għalf Bilanċjat "Sustanza";**

**It-Tieni Premju: £6, ġentilment offrut mill-Bank of Industry, Commerce and Agriculture;**

**It-Tielet Premju: £4, ġentilment offrut minn Scicluna's Bank.**

**Il-kundizzjonijiet ta' dan il-Konkurs jistgħu jittieħdu minn għand il-Komm. Kelinu Vella Haber, O.S.J., Prijur ta' Malta, 66, Triq Stuart, Gżira.**